

پنجہ آزمائی دراصل گھرو نو جوانوں کا کھیل ہے اور یہ کھیل کھیتے ہوئے آپ نے بہت دفعہ دیکھا ہوگا۔ لیکن یہ جان کر آپ کو حیرت ہوگی کہ انگلینڈ میں یہی کھیل پیروں کے انگوٹھے سے کھیلا جاتا ہے اور اس پر بھی حیرت یہ کہ یہ مقابلے عالمی سطح پر کروائے جاتے ہیں۔ انگریزی میں اسے ٹوريسلنگ (Toe wrestling) کہا جاتا ہے۔ پیروں کے انگوٹھے لڑائے جانے کے عالمی مقابلے، انگلینڈ کے شہر ڈربی شائر میں ہوئے۔

پیر کی کشتی کا کھیل 1974 میں وجود میں آیا۔ اس کھیل کے سب سے زیادہ قابل کھلاڑی یعنی سپر چیمپیئن ایلن نیسٹی نیش ہے، جس نے کم از کم چودہ فتوحات حاصل کیں، اسے ”گولڈن ٹوز“ کہا جاتا ہے۔ اس کشتی کے دوسرے کامیاب پہلوانوں میں لیزا ٹونکلیٹوز، شینٹن اور بین ٹوٹل ڈسٹرکشن ووڈروف شامل ہیں۔ ایلن نیسٹی نیش اور بین ٹوٹل ڈسٹرکشن ووڈروف، ورلڈ ٹوريسلنگ فیڈریشن کے بانی ہیں۔ یہ اس کھیل کی باقاعدگی سے ٹریننگ کرتے رہتے ہیں اور اس ريسلنگ میں انھیں کافی چوٹیں بھی آئیں۔ نیش کی کم از کم چار انگلیاں ٹوٹیں، اور ووڈروف کا ٹخنہ دو جگہ سے ٹوٹ گیا ہے۔ ووڈروف نے اپنے پیر کا ناخن نکلوا دیا تھا۔

پیر کی کشتی کے مقابلے سے پہلے ریفری دونوں کھلاڑیوں کے پیروں میں مسے اور انفیکشن کی جانچ کرتا ہے۔ راؤنڈ اس وقت شروع ہوتا ہے جب ریفری مخالفین کے پاؤں کے انگلیوں کو آپس میں جوڑ دیتا ہے۔ کھلاڑی انگلیوں کو جوڑتے ہوئے مخالف کھلاڑی کے پاؤں کو ”ٹوڈیم“ کی دیوار پر لانے کی کوشش کرتا ہے جبکہ اپنے پیر کو اپنے حریف کے خلاف چپٹا رکھتا ہے۔ یوں تین راؤنڈ کھیلے جاتے ہیں اور پہلے دایاں پاؤں، پھر بائیں پاؤں، پھر اگر ضروری ہو تو دوبارہ دائیں پاؤں سے یہ کھیل کھیلا جاتا ہے۔